

ජාතික ධීවර හා නාවික ඉංජිනේරු ආයතනය - 2013

ජාතික ධීවර හා නාවික ඉංජිනේරු ආයතනයේ 2013 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1999 අංක 36 දරන ජාතික ධීවර හා නාවික ඉංජිනේරු ආයතන පනතේ 25 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර ආයතනයේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතවලට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතවලට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලැස්සුම්කර ක්‍රියාත්මක කරන බවට මෙම ප්‍රමිත අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරී වන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවියහැකි ප්‍රමාණාත්මක සාවද්‍ය ප්‍රකාශයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලැස්සුම් කිරීම පිණිස ආයතනයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් ආයතනයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම් පිළිබඳ ඇගයීමද විගණනයට ඇතුළත්වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවැරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්ව විගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්ව විගණනය කරනු ලැබේ.

02. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2013 දෙසැම්බර් 31 දිනට ජාතික ධීවර හා නාවික ඉංජිනේරු ආයතනයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිත

ශ්‍රී ලංකා රාජ්‍ය අංශ ගිණුම්කරණ ප්‍රමිත අංක 01 ප්‍රකාරව විගණනයට ඉදිරිපත් කළ මූල්‍ය ප්‍රකාශන සමඟ ශුද්ධ වත්කම් / හිමිකම් වෙනස්වීමේ ප්‍රකාශනයක් ඉදිරිපත් කර නොතිබුණි.

2.2.2 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) ආයතනයේ කොන්ත්‍රාත් පදනම මත සේවය කරනු ලබන සේවකයින් වෙනුවෙන් 2013 ජනවාරි සිට දෙසැම්බර් දක්වා ගෙවන ලද වැටුපට අදාළ සේවක අර්ථ සාධක අරමුදල් දායකය වෙනුවෙන් සේවකයාගේ වැටුපෙන් අඩු කරගනු ලැබූ එකතුව රු. 481,846 ක මුදල ගිණුම්ගත කර නොතිබුණි.
- (ආ) අවලංගු කළ චෙක්පත් 55 කින් ගෙවිය යුතුව තිබුණු රු. 697,854 ක් සම්බන්ධයෙන් මුදල් රෙගුලාසි 396 ප්‍රකාරව අනුමත ක්‍රියාපටිපාටිය අනුගමනය කර ගෙවීමට කටයුතු කිරීමෙන් තොරව ජර්නල් සටහනක් මගින් පෙර වර්ෂයේ ආදායමට ගෙන තිබුණි.
- (ඇ) මීගමුව නේවාසිකාගාරය ඉදිකිරීමේ රු. 8,592,240 ක කෙරීගෙන යන වැඩ ස්ථාවර වත්කම් යටතේ ගිණුම්ගත කර ඊට අදාළව රු. 859,224 ක් ක්ෂය වීම් ලෙස සටහන් කර තිබුණි.
- (ඈ) වාර්ෂිකව ලද ප්‍රාග්ධන ප්‍රදානයෙන් වියදම් සිදුකර තිබුණත් සාධාරණ අගයක් ආදායමට හඳුනා නොගෙන සමුච්චිත අරමුදල් ගිණුමෙහි පෙන්වා තිබුණි.
- (ඉ) 2012 වර්ෂයේ සිට පැවත එන රු. 85,433 ක අවිනිශ්චිත ගිණුම් ශේෂය නිරවුල් නොකර ජංගම වත්කම් යටතේ දක්වා තිබුණි.

2.3 ලැබිය යුතු හා ගෙවිය යුතු ගිණුම්

වර්ෂය තුළ නිලධාරීන් නිදෙනෙකුට ලබාදුන් රු. 424,300 ක සේවක ණය මුදල් 2014 ජුනි මාසය දක්වා අයකරගෙන නොතිබුණි.

2.4 නීති, රීති, රෙගුලාසි හා කළමනාකරණ තීරණවලට අනුකූල නොවීම

පහත සඳහන් අනුකූල නොවීම් නිරීක්ෂණය විය.

නීති, රීති හා රෙගුලාසි යනාදියට යොමුව

අනුකූල නොවීම

ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය

i. මුදල් රෙගුලාසි 371(2)(ඇ)

යම් කටයුත්තක් සඳහා ලබාදෙන අත්තිකාරම් මුදල් එම කටයුත්ත නිමවූ වහාම පියවීමට කටයුතු කළයුතු වුවත්, සමාලෝචිත වර්ෂය තුළ අවස්ථා 5 කදී ලබාගත් එකතුව රු. 189,600 ක අත්තිකාරම් පියවීම අදාළ කාර්යය නිමවී මාස 3 සිට මාස 11 අතර කාලප්‍රමාදයකින් පියවා තිබුණි.

ii. මුදල් රෙගුලාසි 371(2) (ආ)

මාණ්ඩලික නිලධාරියෙකු සඳහා පමණක් එක් අවස්ථාවකදී රු. 20,000 සීමාවට යටත්ව අත්තිකාරම් ලබාදිය හැකි වුවත් ඉහත සීමා ඉක්මවමින් සමාලෝචිත වර්ෂය තුළ අවස්ථා 16 කදී එකතුව රු. 1,530,450 ක මුදලක් අත්තිකාරම් ලෙස ගෙවා තිබුණු අතර අවස්ථා 4 කදී එක් නිලධාරියකු වෙත රු.100,000 ඉක්මවා එසේ අත්තිකාරම් ගෙවා තිබුණි.

3. මූල්‍ය සමාලෝචනය

මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂය සඳහා ආයතනයේ මෙහෙයුම් කටයුතුවලින් රු. 62,279,486 ක උනන්දුවක් වූ අතර ඊට අනුරූපීව ඉකුත් වර්ෂයේ උනන්දුව රු. 40,459,698 ක් වූයෙන් මූල්‍ය ප්‍රතිඵලයෙහි රු. 21,819,788 ක පිරිහීමක් නිරීක්ෂණය විය. එම පිරිහීම කෙරෙහි ඉකුත් වර්ෂයට සාපේක්ෂව සමාලෝචිත වර්ෂයේ මෙහෙයුම් වියදම රු. 41,337,957 කින් වැඩිවීම ප්‍රධාන වශයෙන් බලපා තිබුණි.

4. මෙහෙයුම් සමාලෝචනය

4.1 කාර්යසාධනය

ආයතනය විසින් සමාලෝචිත වර්ෂය තුළ අධ්‍යයන පාඨමාලාවන් 12 ක් සඳහා සිසුන් 2,123 ක් බඳවාගැනීමට සැලසුම් කර තිබුණු නමුත් බඳවාගත් සිසුන්ගෙන් වර්ෂය තුළ පාඨමාලා සම්පූර්ණ කරන ලද සිසුන් සංඛ්‍යාව 1,619 ක් වූ අතර සිසුන් 165 ක් වර්ෂය තුළදී පාඨමාලා අත්හැර දමා තිබුණි.

4.2 මෙහෙයුම් අකාර්යක්ෂමතා

පහත සඳහන් නිරීක්ෂණ කරනු ලැබේ.

(අ) ආයතනය විසින් පවත්වනු ලබන ඩිප්ලෝමා පාඨමාලා 02 ක් සඳහා ISO 9001 - 9008 තත්ත්ව සහතික ලබාගැනීමට නොහැකිවීම නිසා පවතින අඩුපාඩු හඳුනාගැනීමට ලබාගන්නා ලද උපදේශක සේවාවට අදාළව නිකුත් කරන ලද වාර්තාවලට අනුව ප්‍රමාණවත් කාර්යය මණ්ඩලයක්, අවශ්‍ය පුහුණු උපකරණ නොමැතිවීම හා අධ්‍යයන කටයුතු සඳහා අවශ්‍ය කරන යටිතල පහසුකම් නොමැතිවීම බලපා තිබුණු බව අනාවරණය කර තිබුණද එම දුර්වලතා

මගහරවා ගැනීම කෙරෙහි කලමණාකාරීත්වය ප්‍රමාණවත් අවධානයක් යොමුකර නොමැති බව නිරීක්ෂණය විය.

(ආ) පුස්තකාල පහසුකම් සැපයීම සම්බන්ධයෙන් පහත සඳහන් නිරීක්ෂණ කරනු ලැබේ.

- i. දිවයින පුරා පිහිටි විද්‍යායතන 08 න් 06 කට පුස්තකාල පහසුකම් සපයා නොතිබුණි.
- ii. පුස්තකාල පොත් මිලදී ගැනීමේදී විධිමත් ක්‍රමවේදයක් අනුගමනය කර නොතිබුණු බව පහත නිරීක්ෂණ අනුව අනාවරණය විය.
 - පුස්තකාල පොත් අවශ්‍යතාව තීරණය කිරීමේදී, එක් එක් උපාධි පාඨමාලාව සම්බන්ධයෙන් විෂය භාර උපදේශකවරු හා විෂය පිළිබඳ දැනුම ඇති විද්වත් මණ්ඩලයකගේ නිර්දේශ ලබාගෙන නොතිබුණි.
 - ප්‍රසම්පාදන මාර්ගෝපදේශ සංග්‍රහයේ 9.4.1 ඡේදය ප්‍රකාරව පොත් මිලදී ගැනීම සම්බන්ධව විධිමත් ක්‍රමවේදයක් අනුගමනය කර නොතිබුණු අතර ප්‍රසිද්ධ පොත් ප්‍රදර්ශනවලින් හා වෙළඳපොළෙන් මිලදී ගෙන තිබුණි.
 - සමාලෝචිත වර්ෂය හා ඊට පෙර වර්ෂ 3 කට අදාළව පුස්තකාල පොත් මිලදී ගැනීම පිළිබඳ නියැදි පරීක්ෂාවට අනුව එක් එක් පාඨමාලාවන්ට අදාළව ඉල්ලුම්කරන ලද පොත් 1347 කින් පොත් 277 ක් මිලදී ගැනීමට කටයුතු කර නොතිබුණි. එසේ මිලදීගත් පොත් තෝරාගත් ආකාරය පිළිබඳ තොරතුරු වාර්තා වී නොතිබුණි.

(ඇ) ආයතනය විසින් පවත්වනු ලබන ඩෙක් නිලධාරී ඩිප්ලෝමා සහ නාවික ඉංජිනේරු ඩිප්ලෝමා පාඨමාලා සඳහා අවශ්‍ය පහත සඳහන් මූලික පහසුකම් නොතිබීම හේතුවෙන් එහි ගුණාත්මකභාවය හා තත්ත්වය පිළිබඳ ගැටළු මතුවී තිබුණු අතර, මෙම තත්ත්වය පාඨමාලාවන් සම්පූර්ණ කරන සිසුන්ට දේශීයව හා ජාත්‍යන්තරව අදාළ ක්ෂේත්‍රයේ රැකියා අවස්ථා උදාකර ගැනීමට බාධාවක් වී තිබුණි.

- පාඨමාලාවට අදාළ ISO තත්ත්ව සහතිකය ලබාගැනීමට අවශ්‍ය පහසුකම් සහිත දේශන ශාලා, පුහුණු උපකරණ, පුස්තකාල පහසුකම්, පුහුණු කාර්ය මණ්ඩලය හා සුදුසුකම් ලත් දේශකවරුන් හිඟවීම.
- මාස 18 ක වෙළඳ නැව් ආශ්‍රිත පුහුණුව නොමැති වීම.

(ඈ) දැයට කිරුළ හා සමගාමීව වැයකළ මුදල්

- i. වාර්තාමය විත්‍රපටයක් සැකසීම සඳහා රු. 975,000 ක මිල ඇස්තමේන්තුවක් පෞද්ගලික ආයතනයකින් ලබාගෙන තිබුණු නමුත් එම මිල ගණන් ඇගයීමකින් තොරව වෙනත් ආයතනයකින් ලබාගත් රු. 1,225,224 ක ඇස්තමේන්තුව මත මෙම කාර්යය එම ආයතනය වෙත පවරා තිබූ අතර ඇප සුරක්ෂණයකින් තොරව රු. 643,500 ක් එනම් පිරිවැයෙන් සියයට 52 ක් ප්‍රසම්පාදන මාර්ගෝපදේශ සංග්‍රහයේ 5.4.4 ඡේදයට පටහැනිව අත්තිකාරම් ලෙස ගෙවා තිබුණි.

කෙසේ වුවද අදාළ කාර්යය නිසි පරිදි සිදුකර ඇති බවට සහතිකයකින් තොරව රු. 581,724 ක අවසාන ගෙවීම් සිදුකර තිබුණි.

ii. ප්‍රදර්ශනය සඳහා සහභාගිවූ සිසුන් හා කාර්ය මණ්ඩලය සඳහා වී ෂර්ට් 300 ක් පෞද්ගලික ආයතනයකින් රු. 195,000 ක් ගෙවා මිලදී ගැනීම සම්බන්ධයෙන් පහත සඳහන් කරුණු නිරීක්ෂණය විය.

- ප්‍රසම්පාදන මාර්ගෝපදේශ සංග්‍රහයේ 5.4.4 ඡේදයට පටහැනිව ඇප සුරක්ෂණයකින් තොරව සියයට 60 ක අත්තිකාරම් මුදලක් අදාළ ආයතනයට ගෙවා තිබුණි.
- වී ෂර්ට් මුද්‍රණය කිරීමට පෙර වී ෂර්ට් අවශ්‍යතාවය හා බෙදාහරින ආකාරය පිළිබඳ තොරතුරු ඇතුළත් මූලික සැලැස්මක් සකස් කර නොතිබුණි.
- විගණනයට ලැබී ඇති තොරතුරු අනුව දැයට කිරුළ ප්‍රදර්ශනය සඳහා සහභාගි වූ සංඛ්‍යාව 32 ක් වූ අතර වැඩිපුර මිලදීගත් වී ෂර්ට් සඳහා වැයකළ මුදල ආයතනයේ අරමුණු ඉටු කිරීම කෙරෙහි දායක වන වැඩසටහනක් සඳහා යොදාගත් බව තහවුරු නොවුණි.

(ඉ) 1999 වර්ෂයේදී ධීවර හා ජලජ සම්පත් අමාත්‍යාංශයෙන් ආයතනයට ලැබුණු වාහන 07 ක් හා 2013 වර්ෂයේදී යොවන කටයුතු හා නිපුණතා සංවර්ධන අමාත්‍යාංශයෙන් ලැබුණු වාහනයක් පරිහරණය කරමින් පැවති අතර සමාලෝචිත වර්ෂය අවසන් වන විටත් එහි අයිතිය පවරාගෙන නොතිබුණි.

4.3 හඳුනාගන්නා ලද පාඩු

2001 වර්ෂයේ සිට අයවිය යුතු රු. 5,913,500 ක පාඨමාලා ගාස්තුද, රු. 798,671 ක් වූ නේවාසිකාගාර ගාස්තුද සිසුන් උපාධි ලබා පිටව ගොස් තිබුණු බැවින් අයකරගත නොහැකිව තිබුණු බව අනාවරණය විය.

4.4 කොන්ත්‍රාත් පරිපාලනයේ අඩුපාඩු

පහත සඳහන් නිරීක්ෂණ කරනු ලැබේ.

(අ) ආයතනයේ ගොඩනැගිලි ඉදිකිරීම සඳහා උපදේශකවරුන් බඳවාගැනීම සම්බන්ධයෙන් 2007 නොවැම්බර් මස නිකුත්කරන ලද බඳවාගැනීමේ මාර්ගෝපදේශවලට අනුව සභාපති කාර්යාල ගොඩනැගිල්ල ඉදිකිරීම සඳහා උපදේශක සේවා ලබාගැනීමට කටයුතු කර නොතිබුණු අතර එම කටයුත්තෙහි පහත සඳහන් අඩුපාඩු නිරීක්ෂණය විය.

- i. උපදේශක සමාගම විසින් සකස්කර ඉදිරිපත් කළ නිර්මාණ පත්‍ර (drawings) වල පැවති අඩුපාඩු හේතුවෙන් එම සැලසුම්වලට අනුව ඉදිකිරීම් කටයුතු සිදුකළ නොහැකි බව කොන්ත්‍රාත්කරු දන්වා තිබුණි.
- ii. උපදේශකවරුන් බඳවා ගැනීමට සැකසූ ගිවිසුමෙහි කොන්දේසි 05 ක් උපදේශකවරුන් විසින් කඩකර තිබුණි.
- iii. ඉදිකිරීම් කාර්යයට අදාළ සැලසුම් සහ ප්‍රමාණ පත්‍ර සකස් කිරීමට පෙර වැඩබිම් පරීක්ෂාවක් සිදුකර අදාළ වාර්තා ආයතනයට ඉදිරිපත් කර නොතිබුණි.
- iv. මෙම කොන්ත්‍රාත්තුවට අදාළ ව්‍යුහය හා වැඩ සැලසුම් (Structurals Work drawings) උපදේශක විසින් නොසැපයීම නිසා කොන්ත්‍රාත්තුව ආරම්භ කිරීම ප්‍රමාද වී තිබුණි.

v. උපදේශක විසින් කොන්ත්‍රාත්තුවේ දෝෂ තිබෙනම් ඒ පිළිබඳ සාකච්ඡාකර ඊට අදාළ වාර්තා තබාගත යුතු වුවත් එසේ කර නොතිබුණි. එහෙත් කොන්ත්‍රාත්කරු විසින් එවැනි දෝෂ ආයතනයට වාර්තා කර තිබුණි.

(ආ) සභාපති කාර්යාල ගොඩනැගිල්ල ඉදිකිරීම පිළිබඳ කොන්ත්‍රාත්තුව ප්‍රදානය සම්බන්ධයෙන් පහත නිරීක්ෂණ කරනු ලැබේ.

- i. කොන්ත්‍රාත්තුවට අදාළ මුල් ඇස්තමේන්තුව අයිතම් 5 ක් යටතේ වටිනාකම රු. 11,279,178 ක් වූ අතර විගණන දිනය වූ 2014 අප්‍රේල් 11 දින වන විට මුල් ඇස්තමේන්තුවේ වටිනාකමින් රු. 5,776,874 ක වැඩකොටස් නිමකර නොතිබුණු අතර රු. 8,302,245 ක් කොන්ත්‍රාත්කරුට ගෙවා තිබුණි. කොන්ත්‍රාත්තුව සිදුකරමින් පවතින අතරතුර එහි මූලික සැලැස්ම වෙනස් කර තිබුණු අතර එම අවස්ථාව දක්වා කොන්ත්‍රාත්තුවේ නිමකිරීම් ප්‍රමාණය හා පිරිවැය වාර්තා කර නොතිබුණි. පසුව ඉදිරිපත් කළ සැලැස්ම අනුව ගොඩනැගිල්ල මහල් 2 සිට මහල් 3 ක් දක්වා වැඩිකර තිබුණු අතර ඊට අදාළව සැකසූ ප්‍රමාණ පත්‍රයෙහි සියලුම අයිතමයන්ට අදාළව මුල් ඇස්තමේන්තුවේ ප්‍රමාණයන් හා වටිනාකම් අසාමාන්‍ය ලෙස වැඩිකර තිබුණි. එසේ වැඩිකිරීමට හේතුවූ තොරතුරු වාර්තා වී නොතිබුණි.
- ii. ඉහත 1 වන අදියරට අදාළ ඉදිකිරීම් කටයුතුවලදී කොන්ත්‍රාත්කරු නුසුදුස්සකු බව තහවුරු වී තිබියදීත් දෙවන අදියරෙහි වටිනාකම රු. 17,817,308 ක කොන්ත්‍රාත්තුව හා ආයතනයේ වෙනත් ඉදිකිරීම් කටයුතුද මෙම ආයතනයට භාරදී තිබුණි.

4.5 විධිමත් පරිදි පවරා නොගත් දේපලවල ව්‍යාපෘති ආරම්භ කිරීම.

 1999 අංක 36 දරන ජාතික ධීවර හා නාවික ඉංජිනේරු ආයතන පනතෙහි 29 වගන්තිය ප්‍රකාරව පැවති වත්කම් ආයතනයට පවරාගෙන තක්සේරු කර ගිණුම් ගතකිරීමකින් තොරව එදින සිට 2013 දෙසැම්බර් 31 දක්වා එම වත්කම් වැඩි දියුණු කිරීම සඳහා වැය කරන ලද එකතුව රු. 146,536,037 ක වියදම පමණක් ස්ථාවර වත්කම් යටතේ අවසන් ගිණුම් වාර්තාවල දක්වා තිබුණි.

4.6 කාර්ය මණ්ඩල පරිපාලනය

 පහත සඳහන් නිරීක්ෂණ කරනු ලැබේ.

- (අ) ජාතික ධීවර හා නාවික ඉංජිනේරු ආයතනයේ 2013 දෙසැම්බර් 31 දිනට අනුමත කාර්ය මණ්ඩලය 274 ක් වූ අතර එදිනට තථ්‍ය කාර්ය මණ්ඩලය 170 ක් වූයෙන් නිලධාරීන් 104 ක් පුරප්පාඩුව පැවතුණි. මෙම පුරප්පාඩු තනතුරු අතරින් ප්‍රධාන කළමනාකරණ තනතුරු 04 ක්ම පුරප්පාඩුව පැවතීම හේතුවෙන් මධ්‍යම හා පහළ මට්ටම්වල නිලධාරීන් මහින් ආයතනයේ කටයුතු සිදුකර තිබුණි.
- (ආ) 2011 පෙබරවාරි 23 දිනැති රාජ්‍ය මුදල් වක්‍රලේඛ අංක 449 ප්‍රකාරව කාර්ය පැවරීම්, මත සේවා පැවරීම් දින 45 ක් නොඉක්ම වූ කෙටිකාලීන පදනමක් මත ලබාගන්නා හදිසි සේවා සඳහා පමණක් සීමාවිය යුතු වුවත්, ඊට පටහැනිව නිලධාරීන් දෙදෙනෙකුට කාර්ය පැවරුම් මාස 6 ක කාලපරිච්ඡේදයකට පවරා තිබුණු අතර, වරින් වර කාලය දීර්ඝ කිරීම් සිදුකර තිබුණි. උක්ත වක්‍රලේඛය අනුව සේවා පැවරුමක් සඳහා ගෙවිය හැකි උපරිම මුදල රු. 30,000 ක් වුවද ඊට අනුකූල නොවී රු. 50,000 හා රු. 40,000 බැගින් මාසිකව ගෙවා තිබුණු අතර අනුමත සීමාව ඉක්මවන අවස්ථාවලදී රාජ්‍ය මුදල් දෙපාර්තමේන්තුවේ පූර්ව අනුමැතිය ලබාගෙන නොතිබුණි.

5. ගිණුම් කටයුතුභාවය හා යහපාලනය

5.1 සංයුක්ත සැලැස්ම

2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර වකුලේඛයේ 5.1.2 ඡේදය පරිදි පූර්ව තෙවර්ෂයෙහි මෙහෙයුම් ප්‍රතිඵල පිළිබඳ සමාලෝචනයක් 2012 වර්ෂයේ සිට 2014 වර්ෂය දක්වා කාල සීමාවට සකස් කළ සංයුක්ත සැලැස්මෙහි අන්තර්ගතව නොතිබුණි. එමෙන්ම, මුද්‍රා පමුණුවා ගත යුතු ඉලක්කයන්හි මූල්‍යමය අගයන් දක්වමින් වාර්ෂික ප්‍රගතිය ඇගයීමට හැකි වන සේ සංයුක්ත සැලැස්ම පිළියෙල කර නොතිබුණි.

5.2 අයවැය ලේඛනමය පාලනය

2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර වකුලේඛයේ 5.2.1 ඡේදය අනුව මුදල් වර්ෂය වෙනුවෙන් අදාළව අයවැයගත ශේෂ පත්‍රයක්, ආදායම් වියදම් ප්‍රකාශයක් හා මුදල් ප්‍රවාහ ප්‍රකාශයක් පිළියෙල කර නොතිබුණි.

5.3 අභ්‍යන්තර පාලන දුර්වලතා

ආයතනය විසින් ආපදා හා අනෙකුත් ණය ලබාදී, නැවත අයකර ගැනීම හා වාර්තා තබා ගැනීම සම්බන්ධයෙන් විධිමත් වැඩ බෙදීමක් හා ප්‍රමාණවත් අභ්‍යන්තර පාලනයක් පවත්වාගෙන ගොස් නොතිබුණි. එමෙන්ම ණය ගැනුම්කරුවන් සමඟ එළඹුණු ණය ගිවිසුම් ඇතුළත් ලිපිගොනු නඩත්තු කර නොතිබුණි.

6. පද්ධති හා පාලනයන්

විගණනයේ දී නිරීක්ෂණය වූ පද්ධති හා පාලන අඩුපාඩු වරින් වර ආයතනයේ සභාපතිවරයාගේ අවධානයට යොමු කරන ලදී. පහත සඳහන් පද්ධති හා පාලන ක්ෂේත්‍රයන් සම්බන්ධයෙන් විශේෂ අවධානය යොමු කළ යුතු වේ.

- (අ) ප්‍රසම්පාදනය
- (ආ) අයවැය පාලනය
- (ඇ) ගිණුම්කරණය
- (ඈ) කාර්ය මණ්ඩල පරිපාලනය
- (ඉ) සේවක ණය පාලනය